

ಸಹಕಾರ ಕ್ಷೇತ್ರದಲ್ಲಿ ಬಹುಮುಖ ಹಾಗೂ ಸಾರ್ಥಕ ಸೇವೆಗೆ ಹೆಸರುವಾಸಿ ಶಿರಸಿಯ ತೋಟಗಾರ್ಸ್ ಸಹಕಾರ ಸಂಘ (ಟಿ.ಎಸ್.ಎಸ್)

ಭಾಸ್ಕರ ಹೆಗಡೆ ಕಾರ್ಗಿಲಿ, ಉಪಾಧ್ಯಕ್ಷರು, ಜಿಲ್ಲಾ ಕೇಂದ್ರ ಸಹಕಾರ ಬ್ಯಾಂಕ್, ಉತ್ತರ ಕನ್ನಡ.



ಸೇವೆಯನ್ನೇ ಉದ್ದೇಶವಾಗಿಟ್ಟುಕೊಂಡು ಸಹಕಾರಿ ತತ್ವದಲ್ಲಿಯೇ ಬೆಳೆದ ಸಂಸ್ಥೆಯೊಂದು ಎಷ್ಟೊಂದು ಬಗೆಯಲ್ಲಿ ಸದಸ್ಯರಿಗೆ, ಗ್ರಾಹಕರಿಗೆ ನೆರವಾಗಬಹುದು? ಇಂಥ ಪ್ರಶ್ನೆಗೆ ಇಲ್ಲೊಂದು ಅಪರೂಪದ ಉತ್ತರವಿದೆ. ಅದುವೇ ಶಿರಸಿಯ ಅಡಿಕೆ ಬೆಳೆಗಾರರ ಸಂಸ್ಥೆ ಟಿ.ಎಸ್.ಎಸ್. ಎಂದೇ ಚಿರಪರಿಚಿತವಾಗಿರುವ ಡಿ ತೋಟಗಾರ್ಸ್ ಕೋ-ಆಪರೇಟಿವ್ ಸೇಲ್ ಸೊಸೈಟಿ ಲಿ., ಶಿರಸಿ (ಉ.ಕ.).

ಸಾಮಾನ್ಯವಾಗಿ ಸಹಕಾರ ಸಂಘಗಳು ಸೇವೆಯ ಉದ್ದೇಶದಿಂದಲೇ ಹುಟ್ಟಿಕೊಳ್ಳುತ್ತವೆ. ಬಹುತೇಕವಾಗಿ ನಿರ್ದಿಷ್ಟ ಉದ್ದೇಶಗಳಿಗಾಗಿ ಸ್ಥಾಪಿತಗೊಂಡು ಅವನ್ನು ಈಡೇರಿಸುವಲ್ಲಿ ಯಶಸ್ವಿಯಾದ ಬಹಳಷ್ಟು ಸಹಕಾರ ಸಂಘಗಳು ನಮ್ಮ ಕಣ್ಣೆದುರಿವೆ. ಆದರೆ ಸ್ಥಾಪಿತ ಉದ್ದೇಶದ ಜೊತೆಯಲ್ಲಿ ಸದಸ್ಯರ ಅಗತ್ಯಗಳ ಈಡೇರಿಕೆಗಾಗಿ ವೈವಿಧ್ಯಮಯ ಸೇವೆಗಳನ್ನು ಯಶಸ್ವಿಯಾಗಿ ನೀಡುತ್ತಿರುವುದರಿಂದಾಗಿ ಟಿ.ಎಸ್.ಎಸ್. ಉಳಿದ ಸಹಕಾರ ಸಂಘಗಳಿಂದ ಪ್ರತ್ಯೇಕವಾಗಿ ನಿಲ್ಲುತ್ತದೆ. ತನ್ನ ಬಹುಮುಖ ಸೇವೆಯಿಂದಲೇ ಸದಸ್ಯರಿಗೆ ಅಭಯ ನೀಡಿದ್ದಲ್ಲದೇ, ಅಡಿಕೆ ಮಾರುಕಟ್ಟೆಯ ಸ್ಥಿರತೆಗೂ ಬಲವಾದ ಹೆಜ್ಜೆ ಇಟ್ಟಿದೆ.

ಖಾಸಗಿ ವಲಯದಿಂದ ಶೋಷಣೆಗೊಳಗಾಗುತ್ತಿದ್ದ ಅಡಿಕೆ ಬೆಳೆಗಾರರ ಹಿತ ಕಾಪಾಡಲು ಸಮಾನ ಮನಸ್ಸರು 1923ರಷ್ಟು ಹಿಂದೆಯೇ ಆರಂಭಿಸಿದ ತೋಟಗಾರ್ಸ್ ಕೋ-ಆಪರೇಟಿವ್ ಸೇಲ್ ಸೊಸೈಟಿ ಬರೋಬ್ಬರಿ ಒಂಭತ್ತು ದಶಕಗಳಿಗೂ ಅಧಿಕ ಕಾಲದಿಂದ ಸದಸ್ಯರಿಗೆ ವೈವಿಧ್ಯಮಯ ಸೇವೆ ಸಲ್ಲಿಸುವುದರೊಂದಿಗೆ

ಸಂಸ್ಥಾಪಕ ಅಧ್ಯಕ್ಷರಾದ ಡಿ. ಎಸ್.ಆರ್.ಹೆಗಡೆ ಕಡವೆರವರ ಭಾವಚಿತ್ರದೊಂದಿಗೆ ಪ್ರಸ್ತುತ ಅಧ್ಯಕ್ಷರಾದ ಶ್ರೀ ಶಾಂತಾರಾಮ ವಿ. ಹೆಗಡೆ ಸಂಸ್ಥಾಪಕರ ಕನಸುಗಳನ್ನು ಸಾಕಾರಗೊಳಿಸುತ್ತಿದೆ. ಸದಸ್ಯರ ರಕ್ಷಣೆಯನ್ನೇ ಪರಮೋಚ್ಚ ಗುರಿಯನ್ನಾಗಿಸಿಕೊಂಡು ಸಹಕಾರ ಕ್ಷೇತ್ರದ ವ್ಯಾಪ್ತಿಯನ್ನು ವಿಸ್ತಾರಗೊಳಿಸುವ ಮೂಲಕ ದಿನದಿಂದ ದಿನಕ್ಕೆ ಹೊಸ ಹೊಸ ಸೇವೆಗಳನ್ನು ನೀಡುತ್ತಿದೆ.

ಪ್ರಮುಖ ಸೇವಾ ಚಟುವಟಿಕೆಗಳು : ಅಡಿಕೆ, ಕಾಳುಮೆಣಸು, ಯಾಲಕ್ಕಿ ಇತ್ಯಾದಿ ತೋಟದ ಬೆಳೆಗಳಿಗೆ ಪಾರದರ್ಶಕ ಮಾರುಕಟ್ಟೆ ವ್ಯವಸ್ಥೆ, ಸದಸ್ಯರು ಸಂಘದ ಮೂಲಕ ಮಾಡುವ ವಿಕೃತ ಆಧರಿಸಿ ಸಾಲ ಸೌಲಭ್ಯ, ಸದಸ್ಯರಿಂದ ಆಕರ್ಷಕ ಬಡ್ಡಿ ದರದಲ್ಲಿ ಠೇವಣಿ ಸಂಗ್ರಹಣೆ, ದೈನಂದಿನ ಅಗತ್ಯದ ದಿನಸಿ ಸಾಮಗ್ರಿಗಳಿಂದ ಹಿಡಿದು ಕೃಷಿ ಸಲಕರಣೆಗಳು, ರಸಗೊಬ್ಬರ, ಕೀಟನಾಶಕಗಳು, ಪಶು ಆಹಾರ, ಗೃಹೋಪಯೋಗಿ ಸಾಧನಗಳು, ನೀರಾವರಿ ಯಂತ್ರೋಪಕರಣಗಳು ಇತ್ಯಾದಿಗಳನ್ನು ಅತ್ಯಂತ ಸ್ಪರ್ಧಾತ್ಮಕ ದರದಲ್ಲಿ ಸದಸ್ಯರಿಗೆ ಪೂರೈಸುವ ವ್ಯವಸ್ಥೆ, ಅಡಿಕೆ ದರ ಸ್ಥಿರೀಕರಣಕ್ಕಾಗಿ ಸ್ವಂತ ಅಡಿಕೆ ಖರೀದಿ, ಖರೀದಿಸಿದ ಅಡಿಕೆಗಳನ್ನು ಟಿ.ಎಸ್.ಎಸ್. ಬ್ರ್ಯಾಂಡ್‌ನಲ್ಲಿ ಮಾರಾಟ ಮಾಡುವುದು, ಮೌಲ್ಯವರ್ಧಿತ ಉತ್ಪನ್ನವಾಗಿ ಪರಿವರ್ತಿಸಿ ಮಾರಾಟ ಮಾಡುವುದು, ಅಕ್ಕಿಗಿರಣಿ ವ್ಯವಸ್ಥೆ, ಅತಿಥಿಗೃಹ ವ್ಯವಸ್ಥೆ, ಸ್ಪರ್ಧಾತ್ಮಕ ದರದಲ್ಲಿ ಸರಕು ಸಾಗಾಣಿಕೆ ವಾಹನಗಳ ವ್ಯವಸ್ಥೆ, ಮಾರುಕಟ್ಟೆ ಮಾಹಿತಿ ಪಡೆಯಲು ಎಸ್.ಎಮ್.ಎಸ್. ಸೇವೆ, ಹೀಗೆ ಸಂಘವು ನೀಡುತ್ತಿರುವ ಸೇವೆಗಳ ಯಾದಿ ಬೆಳೆಯುತ್ತಲೇ ಇದೆ. ದಿನದಿಂದ ದಿನಕ್ಕೆ ಹೊಸ ಹೊಸ ಸೇವೆಗಳನ್ನು ಆರಂಭಿಸಲಾಗುತ್ತಿದೆ.

ಸಂಘವು ಯಾವುದೇ ಸೇವೆಯನ್ನು ಆರಂಭಿಸಿದರೂ ಅದನ್ನು ಪರಿಪೂರ್ಣವಾಗಿಯೇ ಸದಸ್ಯರಿಗೆ ನೀಡುತ್ತದೆ.

ಖರೀದಿ ಮತ್ತು ಮಾರುಕಟ್ಟೆ ವ್ಯವಸ್ಥೆ : ಅಡಿಕೆ ಬೆಳೆಗಾರರಿಗೆ ಮಾರುಕಟ್ಟೆ ವ್ಯವಸ್ಥೆ ಎಂದರೆ ಕೇವಲ ಮಾರಾಟಕ್ಕೆ ಜಾಗ ನೀಡುವುದು ಮಾತ್ರವಲ್ಲ; ಸದಸ್ಯ ಅಡಿಕೆಯನ್ನು ಮಾರಾಟಕ್ಕೆ ತಂದು ಸಂಘದಲ್ಲಿ ಹಾಕಿದರೆ ಮತ್ತೆ ಖಾಲಿ ಚೀಲ ಹಾಗೂ ಹಣ ಒಯ್ಯುವುದಷ್ಟೇ ಆತ ಮಾಡಬೇಕಾಗಿರುವ ಕೆಲಸ! ಬಂದ ಅಡಿಕೆಯನ್ನು ತೂಕ ಮಾಡಿ ವ್ಯಾಪಾರಕ್ಕೆ ಹಾಕಲಾಗುತ್ತದೆ. ಟೆಂಡರ್ ಪ್ರಕ್ರಿಯೆ ಸಂಪೂರ್ಣ ಗಣಕೀಕೃತಗೊಂಡಿದೆ. ಇದರಿಂದಾಗಿ ಪಾರದರ್ಶಕತೆ ಹಾಗೂ ನಿಖರತೆಗೆ ಇನ್ನಷ್ಟು ಒತ್ತು ಕೊಟ್ಟಂತಾಗಿದೆ. ಅಡಿಕೆಗೆ ದರ ಘೋಷಣೆಯಾದ ನಂತರ ಸದಸ್ಯನಿಗೆ ಇಷ್ಟವಾಗದಿದ್ದಲ್ಲಿ ಆ ಮಾರಾಟವನ್ನು ನಿರಾಕರಿಸುವ ಹಕ್ಕು ಆತನಿಗೆ ಇರುತ್ತದೆ. ಮಾರಾಟವಾದ ನಂತರ ಅಡಿಕೆಯನ್ನು ತೂಕ ಮಾಡಿ ಖರೀದಿಸಿದ ವ್ಯಾಪಾರಸ್ಥರಿಗೆ ವಹಿಸಿಕೊಡಲಾಗುತ್ತದೆ.

ಅಲ್ಲದೇ ಮಾರಾಟದ ಹಣವನ್ನು ವ್ಯಾಪಾರಸ್ಥ ಪಾವತಿಸದೇ ಇದ್ದರೂ ತಕ್ಷಣ ಆಯಾ ಸದಸ್ಯರ ಖಾತೆಗೆ ಜಮಾ ಮಾಡಲಾಗುತ್ತದೆ. ಇದು ಬಹುಷಃ ಶಿರಸಿ, ಸಿದ್ಧಾಪುರ ಹಾಗೂ ಯಲ್ಲಾಪುರದ

ಅಡಿಕೆ ಮಾರುಕಟ್ಟೆಗಳಲ್ಲಿ ಮಾತ್ರ ಚಾಲ್ತಿಯಲ್ಲಿರುವ ರೈತ ಸ್ನೇಹಿ ವ್ಯವಸ್ಥೆಯಾಗಿದೆ. ನಂತರ ಆ ಹಣವನ್ನು ವ್ಯಾಪಾರಸ್ಥರಿಂದ ವಸೂಲಿ ಮಾಡಿಕೊಳ್ಳುವ ಜವಾಬ್ದಾರಿ ಸಂಘದ್ದಾಗಿರುತ್ತದೆ. ಸಂಘದ ಈ ವ್ಯವಸ್ಥೆಯಿಂದಾಗಿ ವ್ಯಾಪಾರಸ್ಥರಿಗೂ ಖರೀದಿಗೆ ಆರ್ಥಿಕ ನೆರವು ದೊರೆತು ಸ್ಪರ್ಧಾತ್ಮಕ ದರ ದೊರೆಯಲು ಅನುಕೂಲವಾಗುತ್ತದೆ.

ಇದರಲ್ಲೂ ಖಾಸಗಿ ವ್ಯಾಪಾರಸ್ಥರು ಹಂಗಾಮಿನ ಸಮಯದಲ್ಲಿ ಉದ್ದೇಶಪೂರ್ವಕವಾಗಿ ದರ ಕಡಿಮೆ ಮಾಡಲಿಕ್ಕಿಲ್ಲದಿದ್ದರಿಂದ ಅಡಿಕೆ ದರದ ಸ್ಥಿರತೆ ಕಾಪಾಡಲು ಸಂಘವು ಸ್ವಂತ ಬಂಡವಾಳದಿಂದ ಅಡಿಕೆ ಖರೀದಿಗೂ ಆರಂಭಿಸಿದೆ. ಇದೀಗ ಸುಮಾರು ಶೇ.40ರಷ್ಟು ಅಡಿಕೆಯನ್ನು ಸಂಘವೇ ಖರೀದಿಸುತ್ತಿದೆ. ಈ ರೀತಿ ಖರೀದಿಸಿದ ಅಡಿಕೆಯನ್ನು ಬೇರೆ ಬೇರೆ ನಮೂನೆಗಳಿಗಾಗಿ ವರ್ಗೀಕರಣ ಮಾಡಿ ಸಂಘದ “ಟಿ.ಎಸ್. ಎಸ್.” ಬ್ರಾಂಡಿನಲ್ಲಿ ದೇಶಾದ್ಯಂತ ಮಾರಾಟ ಮಾಡಲಾಗುತ್ತಿದೆ. ಅಡಿಕೆಯ ಬಳಕೆಯ ಸ್ವರೂಪ ಬದಲಾದಂತೆಲ್ಲ ಮಾರಾಟದ ಸ್ವರೂಪವನ್ನೂ ಬದಲಿಸುವ ಮೂಲಕ ಸಂಘವು ಸ್ಪಂದಿಸುತ್ತಿದೆ. ಅಡಿಕೆಯನ್ನು ಮೌಲ್ಯವರ್ಧಿಸಿ “ಟಿ.ಎಸ್.ಎಸ್. ಟೈಗರ್” ಬ್ರಾಂಡಿನಲ್ಲಿ ಸಿಹಿ ಅಡಿಕೆ ಪುಡಿ ತಯಾರಿಸಿ ಮಾರಾಟ ಮಾಡಲಾಗುತ್ತಿದೆ. ಈ ಸಿಹಿ ಅಡಿಕೆ ಪುಡಿ ಇಂದು ದೇಶಾದ್ಯಂತ ಜನಪ್ರಿಯಗೊಂಡಿದೆ.

ಅಡಿಕೆ ಸಂಸ್ಕರಣ ಹಾಗೂ ಗ್ರೇಡಿಂಗ್ ಮತ್ತು ವಿವಿಧ ಚಟುವಟಿಕೆಗಳು



ಟಿ.ಎಸ್.ಎಸ್. ಸೂಪರ್ ಮಾರ್ಕೆಟ್ : ಸದಸ್ಯರ ಬೆಳೆಯನ್ನು ಮಾರಾಟ ಮಾಡಿಸಲು ಶೋಷಣಾ ರಹಿತವಾದ ವ್ಯವಸ್ಥೆಯನ್ನು ಅನುಕೂಲ ಮಾಡಿಕೊಟ್ಟಂತೆಯೇ ಅವರಿಗೆ ಅಗತ್ಯದ ಸಾಮಗ್ರಿಗಳನ್ನು ಖರೀದಿಸಲು ಸಹ ಸದಸ್ಯರಿಗಾಗುವ ಶೋಷಣೆಯನ್ನು ತಪ್ಪಿಸಲು ಸಂಘವು ಅನೇಕ ಸೇವೆಗಳನ್ನು ನೀಡುತ್ತಿದೆ. ಮೊದಲಿನಿಂದಲೂ ಸದಸ್ಯರಿಗೆ ದಿನಸಿ ಸಾಮಗ್ರಿಗಳನ್ನು ಪೂರೈಸುತ್ತಿದ್ದ ಕಿರಾಣಿ ಹಾಗೂ ಕೃಷಿ ವಿಭಾಗವನ್ನು ಮೇಲ್ದರ್ಜೆಗೇರಿಸಿ ಟಿ.ಎಸ್.ಎಸ್. ಸೂಪರ್ ಮಾರ್ಕೆಟ್ ಆರಂಭಿಸಲಾಗಿದೆ.

ಇಂದು ಈ ಸೂಪರ್ ಮಾರ್ಕೆಟ್ ಈ ಭಾಗದಲ್ಲಿ



ಅತ್ಯಂತ ಜನಪ್ರಿಯವಾಗಿರುವುದಲ್ಲದೇ ಸದಸ್ಯರಿಗೆ ಅಗತ್ಯವುಳ್ಳ ಸಾಮಗ್ರಿಗಳನ್ನು ಒದಗಿಸುತ್ತಿದೆ. ದಿನಸಿ ಸಾಮಗ್ರಿಗಳು, ಕೃಷಿ ಸಲಕರಣೆಗಳು, ರಸಗೊಬ್ಬರ ಹಾಗೂ ಕೀಟನಾಶಕ, ನೀರಾವರಿ ಯಂತ್ರೋಪಕರಣಗಳು, ಪೈಪ್‌ಗಳು, ರೂಫಿಂಗ್ ಶೀಟ್, ಗೃಹೋಪಯೋಗಿ ಸಲಕರಣೆಗಳು, ಬಟ್ಟೆ, ಸ್ಪೀಲ್ ಸಾಮಗ್ರಿಗಳು, ಬೆಳ್ಳಿ ಸಾಮಗ್ರಿಗಳು, ಪಾದರಕ್ಷೆಗಳು ಹೀಗೆ ಸೂಪರ್ ಮಾರ್ಕೆಟ್‌ನಲ್ಲಿ ಎಲ್ಲವೂ ಲಭ್ಯವಿದೆ. ಅದೂ ಅತ್ಯಂತ ಕಡಿಮೆ ದರದಲ್ಲಿ! ಈ ವಿಭಾಗದಲ್ಲಿ ಸದಸ್ಯರ ಸಾಮರ್ಥ್ಯಕ್ಕನುಗುಣವಾಗಿ ಉದ್ದಿ ಸೌಲಭ್ಯವನ್ನೂ ನೀಡಲಾಗುತ್ತಿದೆ.

ಬಹುಮುಖಿ ಸೇವಾ ಚಟುವಟಿಕೆಗಳು :

1. ಮಲೆನಾಡಿನಲ್ಲಿ ಹೈನುಗಾರಿಕೆ ರೈತರ ಜೀವನದ ಅವಿಭಾಜ್ಯ ಅಂಗವೆಂದರೆ ತಪ್ಪಾಗಲಿಕ್ಕಿಲ್ಲ. ಇದಕ್ಕೆ ಉತ್ತೇಜಿಸಲು ಸಂಘವು ಸ್ವತಃ 'ಧಾರಾ' ಪಶುಆಹಾರ ಕೂಡ ತಯಾರಿಕೆ ಮಾಡಲಾಗುತ್ತಿದೆ. ಯೂರಿಯಾ ರಹಿತವಾಗಿರುವ ಈ ಪಶುಆಹಾರವು ಉತ್ತಮ ದರ್ಜೆಯ ಕಚ್ಚಾವಸ್ತುಗಳಿಂದ ತಯಾರಾಗುವುದರಿಂದ ಉತ್ತಮ ಗುಣಮಟ್ಟ ಹೊಂದಿದೆ.
2. ಸದಸ್ಯರ ಸರಕು ಸಾಗಾಣಿಕೆಗಾಗಿ ಸಂಘವು ಸ್ಪರ್ಧಾತ್ಮಕ ದರದಲ್ಲಿ 6 ವಾಹನಗಳನ್ನು ಒದಗಿಸುತ್ತಿದೆ. ಸಂಘವು ಉತ್ತಮ ಸೌಲಭ್ಯವನ್ನು ಹೊಂದಿದ ಒಟ್ಟಾರೆ 62 ಸುಸಜ್ಜಿತ ಕೊಠಡಿಗಳಿರುವ ಸಾಮ್ರಾಟ್ ಅತಿಥಿಗೃಹವನ್ನು ಹೊಂದಿದೆ.
3. 2010 ರಿಂದ ಅಡಿಕೆ ಸಂಘದಲ್ಲಿ ಅಡಿಕೆಯ ಮೌಲ್ಯವರ್ಧನೆಯನ್ನು ಪ್ರಾರಂಭಿಸಲಾಗಿದೆ. ಸುವಾಸಿತ ಸಿಹಿ ಅಡಿಕೆ ಪುಡಿಯನ್ನು ತಯಾರಿಸುತ್ತಿದ್ದು, ಅವುಗಳನ್ನು ದೇಶದಾದ್ಯಂತ ಮಾರುಕಟ್ಟೆ ಮಾಡಲಾಗುತ್ತಿದೆ. ಗುಟ್ಟಾ ನಿಷೇಧದ ನಂತರ ಅಡಿಕೆ ಬಳಕೆಯ ವಿಧಾನದಲ್ಲಾದ ಪರಿವರ್ತನೆಗೆ ಪೂರಕವಾಗಿ ಗುಜರಾತ್ ಹಾಗೂ ಮಹಾರಾಷ್ಟ್ರ ರಾಜ್ಯಗಳಲ್ಲಿನ ಮಾರುಕಟ್ಟೆಗಳ ಬೇಡಿಕೆಗೆ ಅನುಗುಣವಾಗಿ ಅಡಿಕೆಯನ್ನು ಸ್ಲೈಸ್ ಹಾಗೂ ಕಟಿಂಗ್ ಮಾಡಿ ಸ್ವಂತ ಬ್ರ್ಯಾಂಡಿನಲ್ಲಿ ಮಾರಾಟ ಮಾಡಲಾಗುತ್ತಿದೆ. ಈಗಾಗಲೇ ಪ್ರತಿದಿನ 30 ಲಕ್ಷ ಅಡಿಕೆ ಪೊಟ್ಟಣವನ್ನು ಹೊರ ರಾಜ್ಯಗಳಿಗೆ ಕಳುಹಿಸಲಾಗುತ್ತಿದೆ. ಸಂಸ್ಥೆಯ ನೂತನ ಮಾರ್ಕೆಟಿನಲ್ಲಿ ಸದಸ್ಯರಿಗೆ ರಿಯಾಯಿತಿ ದರದಲ್ಲಿ ಎಲ್ಲ ಅಗತ್ಯಗಳನ್ನು ಪೂರೈಸಲು ಪ್ರಯತ್ನಿಸುತ್ತಿದೆ.
4. **ವೈದ್ಯಕೀಯ ವಿಜ್ಞಾನ ಸಂಸ್ಥೆ :** ಶಿರಸಿ ಭಾಗದ ಜನರಿಗೆ ವಾರದ 7 ದಿನ ದಿನದ 24 ಗಂಟೆಗಳ ತುರ್ತು ಚಿಕಿತ್ಸೆ ನೀಡುವ ಸಲುವಾಗಿ ಸಂಘದ ಸದಸ್ಯರಿಗೆ ಕೊಡತಕ್ಕ ಬೋನಸ್ ರಖಂನಿಂದ ಸುಸಜ್ಜಿತ ಆಸ್ಪತ್ರೆಯನ್ನು ನಿರ್ಮಿಸಿ ಸಂಘದ ಸದಸ್ಯರಿಗೆ ಶೇ.25 ರಿಯಾಯಿತಿಯಲ್ಲಿ ಚಿಕಿತ್ಸೆ ನೀಡಲಾಗುತ್ತಿದೆ ಹಾಗೂ ಔಷಧಿಯಲ್ಲಿ ಶೇ.5 ರಿಯಾಯಿತಿ ನೀಡಲಾಗುತ್ತಿದೆ.

ಪ್ರಶಸ್ತಿ ಪುರಸ್ಕಾರಗಳು : ಈ ಎಲ್ಲಾ ಸಾಧನೆಗಳಿಗಾಗಿ ಸಂಘಕ್ಕೆ 1962ರಲ್ಲಿ ಸಾರ್ವಜನಿಕ ಸೇವಾ ಪ್ರಶಸ್ತಿ, 1989ರಲ್ಲಿ ಇಫೋ ಕ್ಯಾಷ್ ಅವಾರ್ಡ್, 2005ರಲ್ಲಿ ಉತ್ತಮ ಸಹಕಾರಿ ಸಂಘ ಜತೆಗೆ ಕೆ.ಡಿ.ಸಿ.ಸಿ. ಬ್ಯಾಂಕಿನಿಂದ ಉತ್ತಮ ಸಹಕಾರಿ ಸಂಘ ಪ್ರಶಸ್ತಿಗಳು ಅರಸಿ ಬಂದಿವೆ. ಆರ್ಥಿಕ ಸದೃಢತೆಯನ್ನು ಬಿಂಬಿಸುವ ಕ್ರಿಸಿಲ್

ರೇಟಿಂಗ್ BBB+(Stable) ಹೊಂದಿದೆ.

ಸಂಸ್ಥೆಯ ಅಭಿವೃದ್ಧಿಗೆ ಅಧ್ಯಕ್ಷರಾದ ಶ್ರೀ ಶಾಂತಾರಾಮ ಹೆಗಡೆ ಶೀಗೇಹಳ್ಳಿ ಅವರೊಂದಿಗೆ ನಿರ್ದೇಶಕರುಗಳು, ಪ್ರಧಾನ ವ್ಯವಸ್ಥಾಪಕರಾದ ಶ್ರೀ ರವೀಶ ಹೆಗಡೆ ಅವರ ಜೊತೆಗೆ ಸಂಸ್ಥೆಯ ಸಿಬ್ಬಂದಿಗಳು, ಸದಸ್ಯರು ಹೆಗಲಿಗೆ ಹೆಗಲು ಕೊಟ್ಟಿದ್ದಾರೆ. ಒಂದು ದೊಡ್ಡ ಸಂಸ್ಥೆಯ ಅಧ್ಯಕ್ಷರಾದರೂ ಶ್ರೀ ಶಾಂತಾರಾಮ ಹೆಗಡೆ ಅವರ ಸರಳ ಸೌಜನ್ಯಪೂರಿತ ನಡೆ ನುಡಿ ಎದ್ದು ಕಾಣುತ್ತದೆ. ವ್ಯವಸ್ಥಾಪಕರಾದ ಶ್ರೀ ರವೀಶ ಹೆಗಡೆ ಅವರಲ್ಲಿ ವೃತ್ತಿಪರತೆ, ಸಂಘದ ಮೇಲಿನ ಪ್ರೀತಿ ಕಾಣುತ್ತದೆ.

ಒಂದು ಸಂಸ್ಥೆ ಎಷ್ಟೊಂದು ಕೆಲಸ ಸಮಾಜಮುಖಿಯಾಗಿ ಮಾಡಬಹುದು ಎಂಬುದಕ್ಕೆ ಟಿ.ಎಸ್.ಎಸ್. ಪದೇ ಪದೇ ಸಾಕ್ಷಿಯಾಗುತ್ತಿದೆ. ಸದಸ್ಯರೊಂದಿಗೆ ಹೊಸತನಕ್ಕೆ ತೆರೆದುಕೊಳ್ಳುತ್ತಲೇ ಸಾಗುತ್ತಿದೆ. ಟಿ.ಎಸ್.ಎಸ್. ಸಂಸ್ಥಾಪಕ ಅಧ್ಯಕ್ಷರಾದ ಶ್ರೀ ಕಡವೆ ಶ್ರೀಪಾದ ಹೆಗಡೆ ಅವರು ಇಂದಿಲ್ಲ. ಆದರೆ, ಅವರ ಕನಸುಗಳು ಇಂದು ಒಂದೊಂದಾಗಿ ಸಾಕಾರಗೊಳ್ಳುತ್ತಿವೆ. ಸದಸ್ಯರು ಬಯಸಿದರೆ ಯಾವುದೇ ಸೇವೆಯನ್ನು ಆರಂಭಿಸುತ್ತೇವೆ.... ಎಂದು ಹೇಳುತ್ತಿದ್ದ ಅವರ ಸದಸ್ಯಮುಖೀ ಕನಸುಗಳು ಇಂದಿನ ಸಮರ್ಥ ಆಡಳಿತ ಮಂಡಳಿಯ ನೇತೃತ್ವದಲ್ಲಿ ದಕ್ಷ ಸಿಬ್ಬಂದಿಗಳಿಂದ ಸಾಕಾರಗೊಳ್ಳುತ್ತಿವೆ. ಸದಸ್ಯರ ಉತ್ಪನ್ನಕ್ಕೆ ತಕ್ಕ ಬೆಲೆ ದೊರಕಿಸಿಕೊಡುವುದು ಸಂಘದ ಮೂಲ ಉದ್ದೇಶ. ಅದಕ್ಕೆ ಪೂರಕವಾಗಿ ಬೆಳೆ ತೆಗೆಯಲು ಅಗತ್ಯವಾದ ಸಾಲ ಸೌಲಭ್ಯವೂ ಲಭ್ಯ. ರೈತರಿಗೆ ಅಗತ್ಯವಾದ ಕೃಷಿ ಸಾಮಗ್ರಿಗಳು, ಕೀಟನಾಶಕಗಳು, ರಸಗೊಬ್ಬರ ಒಂದೇ ಸೂರಿನಡಿ ಸಿಗುವುದು ರೈತರಲ್ಲಿ ಮುಗುಳು ನಗೆಯನ್ನು ಚಿಮ್ಮಿಸುತ್ತದೆ. ಕೃಷಿ ಸಂಬಂಧಿತ ಸಮಸ್ಯೆಗಳಿಗೆ ಪರಿಹಾರ ಒದಗಿಸಲು ಸಂಸ್ಥೆಯಲ್ಲಿ ಪರಿಣಿತ ಕೃಷಿ ಸಲಹೆಗಾರರ ಸೇವೆಯೂ ಲಭ್ಯವಿದೆ. ಅಗತ್ಯವುಳ್ಳವರಿಗೆ ಸ್ಥಳದಲ್ಲಿಯೇ ಪರಿಹಾರ ಹೇಳುವುದಲ್ಲದೇ ಅನಿವಾರ್ಯದ ಸಂದರ್ಭಗಳಲ್ಲಿ ಆಯಾ ರೈತರ ಜಮೀನುಗಳಿಗೇ ಭೇಟಿ ನೀಡಿ ಸಲಹೆ ಸೂಚನೆ, ಮಾರ್ಗದರ್ಶನ ನೀಡಲಾಗುತ್ತದೆ. ಕಾಲಕಾಲಕ್ಕೆ ಕೃಷಿ ಸಂಬಂಧಿತ ವಿವಿಧ ವಿಷಯ ತಜ್ಞರುಗಳನ್ನು ಕರೆಸಿ ವಿಚಾರ ಸಂಕರಣಗಳನ್ನು ನಡೆಸಲಾಗುತ್ತದೆ.

ಒಮ್ಮೆ ಸಂಘದ ಆವರಣ ಪ್ರವೇಶಿಸಿದರೆ ಸಹಕಾರ ಶಕ್ತಿಯ ವಿರಾಟರೂಪ ಪ್ರದರ್ಶನವಾಗುತ್ತದೆ. ಒಂದು ಭಾಗದಲ್ಲಿ ರೈತರಿಗೆ ಅಗತ್ಯವಾದ ವಸ್ತುಗಳ ಮಾರಾಟ, ಕೃಷಿಗೆ ಅಗತ್ಯವಾದ ಪದಾರ್ಥಗಳ ವಿತರಣೆ, ಮತ್ತೊಂದು ಭಾಗದಲ್ಲಿ ಅಡಿಕೆ

ಹರಾಜು ವ್ಯವಸ್ಥೆ, ಮಗದೊಂದು ಭಾಗದಲ್ಲಿ ಅಡಿಕೆಯನ್ನು ಮೌಲ್ಯವರ್ಧನೆಗೊಳಪಡಿಸಿ, ಬ್ಯಾಂಗ್ ಸಿದ್ಧತೆ, ಬೃಹತ್ ಪ್ರಮಾಣದ ಗೋದಾಮುಗಳು, ಸ್ವಚ್ಛ ವಾತಾವರಣ ಎಲ್ಲ ವ್ಯವಹಾರವೂ ಟಿ.ಎಸ್. ಎಸ್. ಚಿಹ್ನೆಯಡಿ ನಡೆಯುತ್ತದೆ. ಅಡಿಕೆ ಪೊಟ್ಟಣದ ಮೇಲೆ “ಟೈಗರ್” ಬ್ರಾಂಡ್ ಮುದ್ರಣ, ಸಂಘದ ಚಟುವಟಿಕೆ, ವ್ಯವಹಾರ, ವ್ಯವಧಾನ, ಸಿಬ್ಬಂದಿಯ ಲಕ್ಷ್ಯ, ಬದ್ಧತೆ ನೋಡಿದರೆ ದೊಡ್ಡ ದೊಡ್ಡ ಬಹುರಾಷ್ಟ್ರೀಯ ಕಂಪನಿಯ ನೆನಪು ಮೂಡುತ್ತದೆ. ಇಷ್ಟಾದರೂ ಅಧ್ಯಕ್ಷರ, ಪ್ರಧಾನ ವ್ಯವಸ್ಥಾಪಕರ, ಅಧಿಕಾರಿಗಳ ಸಿಬ್ಬಂದಿಯವರ ವರ್ತನೆ ಸರಳ. ಮಾತು ವಿರಳ, ಅವರ ಕೆಲಸಗಳು, ಸಾಧನೆಗಳು ಮಾತ್ರ ಮಾತನಾಡುತ್ತವೆ ಎಂಬುದೂ ಅತಿಶಯೋಕ್ತಿಯಲ್ಲ.

ಸಂಘದಿಂದ ದೊರೆಯುವ ಸೌಲಭ್ಯಗಳು

- ಸದಸ್ಯರ ಮಹಸೂಲು ಮಾರಾಟಕ್ಕೆ ವ್ಯವಸ್ಥಿತವಾದ ಮಾರುಕಟ್ಟೆ ಸೌಲಭ್ಯ, ಸದಸ್ಯರ ಹಿತ ಕಾಪಾಡಲು ಸ್ವತಃ ಖರೀದಿ ಮತ್ತು ಮಾರಾಟ ಯೋಜನೆ.
- ಸದಸ್ಯರ ಮಹಸೂಲು ಶೇಖರಣೆಗೆ ಸುಸಜ್ಜಿತ ಗೋದಾಮು ಮತ್ತು ಶೈತ್ಯಾಗಾರದ ಸೌಲಭ್ಯ.
- ಸದಸ್ಯರ ಮಹಸೂಲು ಸಾಗಾಟಕ್ಕೆ ಕಡಿಮೆ ದರದಲ್ಲಿ ವಾಹನ ವ್ಯವಸ್ಥೆ.
- ಪ್ರತಿಯೊಂದು ವಿಭಾಗದಲ್ಲಿ ಗಣಕಯಂತ್ರ ಅಳವಡಿಕೆ, ತನ್ಮೂಲಕ ಸದಸ್ಯರಿಗೆ ಶೀಘ್ರ ಸೇವೆ.
- ಕಡಿಮೆ ಬಡ್ಡಿದರದಲ್ಲಿ ಸಾಲ ಸೌಲಭ್ಯ, ಸದಸ್ಯರಿಂದ ಠೇವಣಿ ವ್ಯವಸ್ಥೆ, ಸಮೃದ್ಧಿ ಚಿನ್ನದ ಉಳಿತಾಯ ಯೋಜನೆ.
- ಸದಸ್ಯರಿಗೆ ಎ.ಟಿ.ಎಂ. (ತ್ವರಿತ ನಗದು ಸೇವೆ) ಸೌಲಭ್ಯ.
- ಸದಸ್ಯರ ಮಕ್ಕಳಿಗೆ ಶಿಕ್ಷಣ ಸಾಲ, ಪ್ರತಿಭಾನ್ವಿತ ವಿದ್ಯಾರ್ಥಿಗಳಿಗೆ ಪ್ರೋತ್ಸಾಹ ಧನ.
- ಅಡಿಕೆಗೆ ಬೇಡಿಕೆ ಹೆಚ್ಚಿಸಲು ಸುಗಂಧಿತ ಸಿಹಿ ಅಡಿಕೆಪುಡಿ ತಯಾರಿಕೆ.
- ಸ್ವಚ್ಛ-ಸುಗಮ-ಶೀಘ್ರ ಕಿರಾಣಿ ದಿನಸುಗಳ ಪೂರೈಕೆಗಾಗಿ ಸುಪರ್ ಮಾರ್ಕೆಟ್ ವ್ಯವಸ್ಥೆ, ಉತ್ತಮ ಗುಣಮಟ್ಟದ ಕಿರಾಣಿ ಸಾಮಾನುಗಳು, ಕೃಷಿ ಸಾಮಗ್ರಿಗಳು ಹಾಗೂ ರಾಸಾಯನಿಕಗಳ ಪೂರೈಕೆ.
- ಪಶು ಆಹಾರ ಪೂರೈಕೆಗಾಗಿ ಉತ್ತಮ ಗುಣಮಟ್ಟದ ಹಾಗೂ ಪೌಷ್ಟಿಕ ಪಶು ಆಹಾರ ಉತ್ಪಾದನೆ ಮತ್ತು ಮಾರಾಟ.
- ಬೈಫ್ ಮತ್ತು ಸುರಧೇನುವಿನ ಸಹಯೋಗದೊಂದಿಗೆ ಪಶುತಳ ಅಭಿವೃದ್ಧಿ ಕೇಂದ್ರಗಳು.
- ಶಿರಸಿಯಲ್ಲಿ ಸದಸ್ಯರ ಅನುಕೂಲಕ್ಕಾಗಿ ಸುಸಜ್ಜಿತ ಅತಿಥಿಗೃಹ.
- ಸ್ಪರ್ಧಾತ್ಮಕ ದರದಲ್ಲಿ ಭತ್ತದ ಗುಣಮಟ್ಟದ ಮಿಲ್ಲಿಂಗ್ ವ್ಯವಸ್ಥೆ.

- ಸಂಘದ ಸ್ವಂತ ಬ್ರಾಂಡ್‌ನಲ್ಲಿ ಟಿ.ಎಸ್.ಎಸ್. ಮ್ಯುಲುತುತ್ತು, ಟಿ.ಎಸ್.ಎಸ್. ಬೋರ್ಡೋ ಸುಣ್ಣ, ಟಿ.ಎಸ್.ಎಸ್. ಗ್ರೀನ್ ಗೋಲ್ಡ್ ಸಾವಯವ ಗೊಬ್ಬರ, ಟಿ.ಎಸ್.ಎಸ್. ಚಹಾಪುಡಿ, ಇತ್ಯಾದಿ ಬ್ರಾಂಡ್‌ಗಳಲ್ಲಿ ಗ್ರಾಹಕ ಉತ್ಪನ್ನಗಳನ್ನು ಸಂಘವು ಮಾರುಕಟ್ಟೆಗೆ ಬಿಡುಗಡೆ.
- ಸದಸ್ಯರ ಅನಾರೋಗ್ಯ ವೆಚ್ಚ ಭರಿಸುವ ಸಲುವಾಗಿ ಟಿ.ಎಸ್. ಎಸ್. ಸದಸ್ಯರ ಆರೋಗ್ಯ ಸುರಕ್ಷಾ ಯೋಜನೆ.
- ಸದಸ್ಯರಿಗೆ ಮಾರುಕಟ್ಟೆ ಸ್ಥಿತಿಗತಿ ತಿಳಿಯಲು ಎಸ್.ಎಂ.ಎಸ್. ಸೇವೆ, ಸದಸ್ಯರಿಗೆ ವೆಬ್‌ಸೈಟ್ ಮೂಲಕ ದಿನದ ಟೆಂಡರ್ ಮಾಹಿತಿ ಸೌಲಭ್ಯ.
- ಸದಸ್ಯರ ಅನುಕೂಲಕ್ಕಾಗಿ ಸಂಘದಲ್ಲಿಯೇ ಭೋಜನ ದಾಖಲಿಸುವ ಹಾಗೂ ಪಹಣಿ ಪತ್ರಿಕೆ ಒದಗಿಸುವ ವ್ಯವಸ್ಥೆ.
- ಕೃಷಿ ವಿದ್ಯಮಾನಗಳ ಮಾಹಿತಿ ನೀಡುವ ಸಲುವಾಗಿ “ತೋಟಗಾರ್ಸ್ ವಾರ್ತಾಪತ್ರ” ತ್ರೈಮಾಸಿಕ ಪ್ರಕಟಣೆ ಮತ್ತು ಉಚಿತ ವಿತರಣೆ.
- ಕಡಿಮೆ ದರದಲ್ಲಿ ಪಾನ್ ಕಾರ್ಡ್ ಮಾಡಿಸಿಕೊಡುವ ವ್ಯವಸ್ಥೆ, ಸದಸ್ಯರ ಅನುಕೂಲಕ್ಕಾಗಿ ಐ.ವಿ.ಆರ್.ಎಸ್. ವ್ಯವಸ್ಥೆ ಹಾಗೂ ಮಾಹಿತಿ ಕಿಯೋಸ್ಕ್ ಆರಂಭ.
- ಎಲ್ಲಾ ಮೊಬೈಲ್ ಕರೆನ್ಸಿ ರೀಚಾರ್ಜ್, ಬಸ್ ಟಿಕೆಟ್ ಬುಕಿಂಗ್, ಡಿಶ್ ಟಿ.ವಿ. ಕರೆನ್ಸಿ ರೀಚಾರ್ಜ್, ಝೇರಾಕ್ಸ್ ಮಾಡಿಕೊಡುವ ಸೇವೆಗಳ ಆರಂಭ.
- ಸದಸ್ಯರ ಅನುಕೂಲಕ್ಕಾಗಿ ಕೊಡು-ಕೊಳ್ಳುವವರ ಮಾಹಿತಿ ವಿನಿಮಯ ಕೇಂದ್ರದ ವ್ಯವಸ್ಥೆ, ಉತ್ತಮ ಕೃಷಿ ನಿರ್ವಹಣೆಗೆ ಕೃಷಿ ತಜ್ಞರ ಲಭ್ಯತೆ ಮತ್ತು ಸಲಹೆ ಸೂಚನೆಗಳು.
- ಜನೌಷಧಿ ಕೇಂದ್ರ, ಆಹಾರ ಕೇಂದ್ರ, ವಿಶ್ರಾಂತಿ ಕೊಠಡಿಗಳ ಸೌಲಭ್ಯ.

ತೋಟಗಾರ್ಸ್ ಸಹಕಾರಿ ಸಂಸ್ಥೆಯ ವಿವಿಧ ಉತ್ಪನ್ನಗಳು

